



MALTA

**QORTI CIVILI  
PRIM' AWLA**

**ONOR. IMHALLEF  
JOSEPH R. MICALLEF**

Seduta tal-31 ta' Mejju, 2006

Citazzjoni Numru. 136/1986/2

**Avukat Dottor Henry *sive* Eric MAMO għan-nom u in  
rappreżentanza tal-Mid-Med Bank Limited u b'Nota  
tat-23 ta' Frar, 1998, l-isem tas-soċjeta' Mid-Med Bank  
Limited ġie sostitwit għal Mid-Med Bank p.l.c.; u  
b'Nota tat-23 ta' Novembru, 1999, l-isem tas-soċjeta'  
Mid-Med Bank p.l.c. inbidel għal HSBC Bank Malta  
p.l.c.**

**vs**

**Bernard ELLUL SULLIVAN u Walter Żammit għan-nom  
u in rappreżentanza tas-soċjeta' Eurowear Clothing  
Industry Limited u Alexander Żammit u Bernard Ellul  
Sullivan għan-nom u in rappreżentanza tas-soċjeta'  
Mixer Wholesale Company Limited u Bernard Ellul  
Sullivan, Joseph Ellul Sullivan, Alexander Żammit u  
Walter Żammit; u b'degriet tat-23 ta' Jannar, 1996,  
Nadia mart Walter Żammit, Patricia mart Bernard Ellul  
Sullivan, Edwige mart Joseph Ellul Sullivan u**

**Johanna mart Alexander Żammit thallew jidhlu fil-kawża *in statu et terminis***

**II-Qorti:**

Rat l-Att tač-Ċitazzjoni mressaq fl-4 ta' Frar, 1986, (quddiem il-Qorti tal-Kummerċ, kif kienet magħrufa l-Qorti dak iż-żmien) li bih u għar-raġunijiet hemm imfissra, il-Bank attur talab li l-Qorti tikkundanna lill-kumpannija mħarrka Eurowear Clothing Industry Limited thallsu s-somma ta' tmien mija u tlethax-il elf erba' mija u sebgħa u erbgħin lira Maltija u tnejn u sebgħin ċenteżmu (Lm 813,447.72) flimkien mal-imgħax fuq l-imsemmija somma bit-tmienja fil-mija (8%) fis-sena b'effett mit-tnejn u għoxrin (22) ta' Settembru, 1985, sal-jum tal-ħlas effettiv, rappreżentanti flejjes mislufin lilha; u tikkundanna lill-imħarrkin l-oħrajn, bħala garanti solidali mal-imsemmija kumpannija mħarrka sas-somma rispettivament ta' sitt mija u ħamsin elf lira Maltija (Lm 650,000) kull wieħed minnhom, biex iħallsu s-somma fuq imsemmija u l-imgħaxijiet lill-bank attur;

Rat id-degriet tat-30 ta' Mejju, 1986<sup>1</sup>, fuq talba magħmula mill-bank attur b'rikors tiegħu tad-29 ta' Mejju, 1986, li bih ordnat li l-kawża tinstema' bl-urġenza u bit-tqassir tat-termini legali għat-tressiq tal-atti, u qegħditha għas-smiġh għas-6 ta' Ġunju, 1986;

Rat in-Nota tal-Eċċezzjonijiet imressqa mill-imħarrkin Bernard Ellul Sullivan, Joseph Ellul Sullivan, Alexander Żammit u Walter Żammit fis-6 ta' Ġunju, 1986, li biha laqgħu għall-azzjoni attriċi billi qalu li l-attur *nomine* ma jirrapprezentax lill-bank attur. Laqgħu ukoll billi qalu li jekk it-talba attriċi dwarhom tintlaqa' kif imressqa, ikunu sejrin jiġu ikkundannati jħallsu b'kollox somma wisq akbar minn kemm huwa l-kreditu kollu pretiż kontra l-kumpannija debitoriċi. Għamlu wkoll riżerva li jressqu eċċezzjonijiet oħrajn dwar il-kontegġi magħmula, wara li jkollhom żmien biex jivverifikaw il-kotba;

---

<sup>1</sup> Paġ. 82 *tergo* tal-proċess

Rat in-Nota tal-Eċċezzjonijiet imressqa mill-kumpannija mħarrka Mixer Wholesale Company Limited fis-6 ta' Ġunju, 1986, li biha ressqet l-istess eċċezzjonijiet tal-garanti l-oħrajn;

Rat in-Nota tal-Eċċezzjonijiet imressqa fis-6 ta' Ġunju, 1986, mill-kumpannija mħarrka Eurowear Clothing Industry Limited, li biha qalet li l-attur *nomine* ma jirrapprezentax lill-bank attur. Laqgħet ukoll billi qalet li s-somma mitluba mill-bank attur m'għandhiex titfallas;

Rat in-Nota mressqa mill-atturi *nomine* fis-6 ta' Ġunju, 1986<sup>2</sup>, li magħha kien hemm meħmuż estratt ta' riżoluzzjoni tal-Bord tad-Diretturi tal-Bank attur tas-7 ta' Diċembru, 1984, li bih l-attur *nomine* ngħata s-setgħa li jidher għall-Bank f'atti ġudizzjarji kontra l-klijenti tal-istess bank;

Rat id-degriet tal-Qorti tal-Kummerċ tad-9 ta' Ġunju, 1986<sup>3</sup>, li bih ordnat il-korrezzjoni tal-Att taċ-Ċitazzjoni billi l-kliem "rispettivamente kull wieħed minnhom" jiġhassru u jidhlu minflokhom il-kliem "solidalment bejniethom", għall-finijiet tal-artikolu 175 tal-Kodiċi;

Rat id-degriet ta' dik il-Qorti tal-11 ta' Ġunju, 1986, li bih ħalliet il-kawża *sine die* sakemm jinstema' l-appell imressaq<sup>4</sup> mill-imħarrkin Bernard Ellul Sullivan, Joseph Ellul Sullivan, Alexander Żammit, Walter Żammit u Mixer Wholesale Company Limited mill-imsemmi degriet;

Rat is-sentenza mogħtija mill-Onorabbli Qorti tal-Appell (Sede Kummerċjali) fl-20 ta' Marzu, 1989<sup>5</sup>, li biha u għar-raġunijiet hemm imfissrin, laqgħet l-appell u ħassret id-degriet tal-Qorti tal-Kummerċ tad-9 ta' Ġunju, 1986, li bih kienet ordnat il-bidla fl-att taċ-Ċitazzjoni;

Rat in-Nota mressqa mill-attur *nomine* waqt is-smiġħ tas-26 ta' Frar, 1992<sup>6</sup>, li bih naqqas is-somma sħiħa mitluba

---

<sup>2</sup> Paġ. 92 tal-proċess

<sup>3</sup> Paġġ. 95A sa 95C tal-proċess

<sup>4</sup> Fil-fatt tressqu żewġ rikorsi tal-appell fl-istess jum

<sup>5</sup> Paġġ. 151-6 tal-proċess

<sup>6</sup> Paġġ. 185-6 tal-proċess

fiċ-Ċitazzjoni għall-ammont ta' seba' mija u tmienja u tmenin elf seba' mija u ħmistax-il lira Maltija u disgħa u tletin ċenteżmu (Lm 788,715.39), maqsuma kif hemmhekk stess imfisser;

Rat in-Nota mressqa mill-kumpannija mħarrka Eurowear Clothing Industry Limited fit-8 ta' Mejju, 1992<sup>7</sup>, li biha fissret x'riedet tgħid fit-tieni eċċezzjoni tagħha;

Rat id-degriet tal-Qorti tal-Kummerċ tat-13 ta' Jannar, 1993<sup>8</sup>, li bih ċaħdet it-talbiet magħmulin f'erba' rikorsi separati mressqin fl-14 ta' Mejju, 1992, minn Nadia mart Walter Żammit, Patricia mart Bernard Ellul Sullivan, Edwige mart Joseph Ellul Sullivan u Johanna mart Alexander Żammit biex jidhlu fil-kawża *in statu et terminis*;

Rat id-degriet ta' dik il-Qorti tas-7 ta' Diċembru, 1994<sup>9</sup>, li bih reġgħet ħalliet il-kawża *sine die* sakemm jinstema' l-appell imressaq mid-degriet li bih ċaħdet l-intervent fil-kawża tan-nisa tal-imħarrkin;

Rat is-sentenza mogħtija fit-23 ta' Jannar, 1996<sup>10</sup>, li biha l-Onorabbli Qorti tal-Appell (Sede Ċivili) laqgħet l-appell tan-nisa tal-imħarrkin u ħalliethom jidhlu fil-kawża *in statu et terminis*;

Rat id-degriet mogħti minn din il-Qorti (diversament presjeduta) fid-9 ta' Frar, 1996, li bih reġgħet qegħdet il-kawża fuq il-lista tas-smiġħ tal-14 ta' April, 1996;

Rat in-Nota tal-Eċċezzjonijiet imressqa mill-intervenuti fil-kawża Nadia Żammit, Johanna Żammit u Patricia Ellul Sullivan fid-29 ta' Mejju, 1996, li biha qalu li l-garanziji mogħtija mir-rispettivi żwieġhom lill-Bank attur ma kinux jiswew għaliex ma kinux taw il-kunsens tagħhom bħala kompartecipi fil-komunjoni tal-akkwisti eżistenti mar-rispettivi żwieġhom;

---

<sup>7</sup> Paġ. 189 tal-proċess

<sup>8</sup> Paġġ. 317 sa 324 tal-proċess

<sup>9</sup> Paġ. 330 tal-proċess

<sup>10</sup> Paġġ. 73 sa 85 tal-inkartament tal-appell mehmuz mal-proċess

Kopja Informali ta' Sentenza

Rat ix-xhieda mressqa mill-partijiet, kemm quddiem il-Qorti u kif ukoll bil-mezz tal-affidavit;

Rat id-degriet tas-17 ta' Jannar, 1998<sup>11</sup>, li bih il-Qorti (diversament presjeduta) ħatret lill-Avukat Kenneth Gulia bħala Assistent Ġudizzjarju biex jilqa' x-xhieda u l-provi dokumentali li kien għad fadlilhom iressqu l-imħarrkin u l-intervenuti fil-kawża;

Rat ix-xhieda mismugħa mill-Assistent Ġudizzjarju u wkoll il-provi dokumentali mressqin minnhom;

Rat in-Nota ta' astensjoni magħmula mill-Onor. Imħallef Joseph A. Filletti fit-30 ta' April, 1999<sup>12</sup>;

Rat in-Nota mressqa mill-Bank attur fid-29 ta' Settembru, 2000<sup>13</sup>, li biha huwa ċeda l-atti tal-kawża fil-konfront tal-imħarrek Bernard Ellul Sullivan u ta' martu intervenuta fil-kawża Patricia Ellul Sullivan, iżda mingħajr ma jbati l-ispejjeż tagħhom;

Rat id-degriet tagħha tal-21 ta' Mejju, 2003<sup>14</sup>, li bih iddikjarat magħluq l-istadju tal-ġbir tal-provi;

Rat id-degriet tagħha tal-20 ta' April, 2004, li bih u fuq talba tal-avukat tal-Bank attur, ordnat li t-trattazzjoni tal-għeluq issir permezz ta' noti ta' sottomissjonijiet;

Rat in-Nota ta' Osservazzjonijiet imressqa mill-Bank attur fit-30 ta' Ġunju, 2004<sup>15</sup>;

Rat in-Nota ta' Sottomissjonijiet imressqa mill-imħarrek Alexander Żammit fid-29 ta' Settembru, 2004<sup>16</sup>, bi twegiba għal dik tal-Bank attur;

Rat id-degriet tagħha tas-27 ta' Ottubru, 2004, li bih ħalliet il-kawża għas-sentenza;

---

<sup>11</sup> Paġ. 411 tal-proċess

<sup>12</sup> Paġ. 517 tal-proċess

<sup>13</sup> Paġ. 557 tal-proċess

<sup>14</sup> Paġ. 576 tal-proċess

<sup>15</sup> Paġġ. 590-4 tal-proċess

<sup>16</sup> Paġġ. 596-8 tal-proċess

Rat in-Nota ta' Sottomissjonijiet imressqa mill-intervenuta fil-kawża Johanna Żammit fit-22 ta' Diċembru, 2004<sup>17</sup>;

Rat l-atti kollha tal-kawża;

Rat illi sal-lum il-Qorti ma ngħatat l-ebda tagħrif dwar xi arrangament li seta' ntlahaq bejn il-partijiet, u lanqas intalbet biex tiegaf milli tgħaddi għall-għoti tas-sentenza;

***Ikkunsidrat:***

Illi din hija azzjoni għall-ħlas lura ta' flus mislufa lill-kumpannija debitorici taħt għamliet differenti. Minħabba li persuni oħrajn – kemm fiżiċi u wkoll legali – intrabtu li jagħmlu tajjeb solidament għad-dejn tal-kumpannija debitorici, il-bank attur mexxa kontra tagħhom ukoll għall-ħlas. Għalkemm fil-bidu l-Bank attur kien qiegħed jippretendi l-ħlas ta' somma partikolari, aktar tard, matul is-smiġħ tal-kawża, niżżel l-ammont mitlub għas-somma ta' Lm 788,715.39, u l-imgħaxijiet legali fuq l-imsemmija somma minn Settembru tal-1985 sal-jum tal-ħlas effettiv;

Illi mill-fatti li joħorġu mill-atti tal-kawża jirriżulta li l-kumpannija mħarrka Eurowear Clothing Industry Limited (aktar 'il quddiem imsejha "ECIL") kienet ingħatat faċilita' bankarja fis-sura ta' *overdraft* sal-massimu ta' tlieta u disgħin elf lira Maltija (Lm 93,000) bis-saħħa ta' kuntratt tas-26 ta' Awissu, 1982<sup>18</sup>, fl-atti tan-Nutar Dottor George Bonello DuPuis. Fl-istess att, Joseph Ellul Sullivan, Bernard Ellul Sullivan, Walter Żammit u Alexander Żammit (aktar 'il quddiem imsejħin "l-imħarrkin garanti"), daħlu garanti solidali mal-imsemmija ECIL u offrew ukoll gid tagħhom taħt ipoteki. Dak inhar ukoll, l-imħarrkin garanti resqu fuq kitba<sup>19</sup> ta' garanzija għall-ogħla ammont tal-faċilita' mogħtija lil ECIL, filwaqt li n-nisa tagħhom (aktar 'il quddiem imsejħin "l-intervenuti fil-kawża") iffirmaw il-kunsens tagħhom għar-registrazzjoni tal-ipoteki li żwiegħom l-imħarrkin garanti kienu qegħdin joffru<sup>20</sup> ;

<sup>17</sup> Paġġ. 601-7 tal-proċess

<sup>18</sup> Dokti "A", "RGD4" u "GB1", f'paġġ. 5-9, 273-7 u 367 sa 378 tal-proċess

<sup>19</sup> Dokti "K" u "Ċ", f'paġġ. 27 sa 30 u 292-5 tal-proċess

<sup>20</sup> Dokti "A" sa "D", f'paġġ. 375-8 tal-proċess (mehmużin mal-kuntratt nutarili pubbliku)

Illi b'kuntratt tal-24 ta' Ottubru, 1983<sup>21</sup>, l-imħarrek garanti Walter Żammit intrabat b'ipoteka speċjali fuq ġid tiegħu fil-limiti tal-Imdina, u dan b'żieda mal-garanziji li kienu ngħataw fl-ewwel kuntratt u b'riferenza għall-faċilita' originali;

Illi b'kuntratt ieħor fl-atti tal-istess Nutar Pubbliku tal-11 ta' Jannar, 1984<sup>22</sup>, l-istess ECIL u l-imħarrekin garanti ngħataw mill-Bank attur żieda fil-faċilita' tal-*overdraft* fl-ammont ta' tliet mija u sebgħa u disgħin elf lira Maltija (Lm 397,000) biex, meta miżjuda mal-faċilita' originali ta' Awissu tal-1982, kienet tagħti lill-istess ECIL limiti massimu ta' erba' mija u disgħin elf lira Maltija (Lm 490,000) ta' faċilita' bħal dik. Filwaqt li l-garanti Bernard Ellul Sullivan u Walter Żammit intrabtu b'garanzija solidali sal-ammont tal-faċilita' l-ġdida, l-imħarrek garanti l-ieħor Alexander Żammit intrabat b'garanzija solidali ma' ECIL fl-ammont ta' Lm 490,000. Dak inhar ukoll, l-imħarrekin garanti reġgħu resqu fuq kitba ta' garanzija mal-Bank attur<sup>23</sup>;

Illi reġa' sar kuntratt ieħor fl-atti tal-imsemmi Nutar Pubbliku fl-1 ta' Ottubru, 1984<sup>24</sup>, li bih mill-ġdid ECIL ingħatat żieda fl-ogħla ammont disponibbli taħt il-faċilita' tal-*overdraft* b'mod li l-limitu ttella' għal sitt mija u ħamsin elf lira Maltija (Lm 650,000). Għal darb'oħra, l-imħarrekin garanti ntrabtu solidament mal-kumpanija mħarrika f'dak l-ammont. Kemm hu hekk, dak inhar ukoll huma resqu fuq kitba ta' garanzija mal-Bank attur<sup>25</sup>. Dak inhar ukoll, l-intervenuti fil-kawża iffirmaw il-kunsens tagħhom għall-għoti minn żwiegħom tal-ipoteki miżjuda<sup>26</sup>;

Illi f'Marzu tal-1985, il-kumpanija mħarrika Mixer Wholesale Company Limited (aktar 'il quddiem imsejħa "MWCL") daħlet garanti ma' ECIL f'kitba f'dan is-sens li saret mal-Bank attur l-ewwel fit-8 ta' Marzu, 1985<sup>27</sup>, sal-

<sup>21</sup> Dok "RGD1", f'paġġ. 259 sa 261 tal-proċess

<sup>22</sup> Dokti "B", "RGD2", u "GB2", f'paġġ. 10-4, 262-6 u 379 sa 392 tal-proċess

<sup>23</sup> Dokti "L" u "B", f'paġġ. 31-4 u 288 sa 291 tal-proċess

<sup>24</sup> Dokti "C", "RGD3" u "GB3", f'paġġ. 15 sa 20, 267 sa 272 u 356 sa 366 tal-proċess

<sup>25</sup> Dokti "M" u "D", f'paġġ. 35-8 u 296-9 tal-proċess

<sup>26</sup> Ara paġ. 362-3 tal-proċess

<sup>27</sup> Dok "A", f'paġġ. 283-6 tal-proċess

ammont ta' mitt elf lira Maltija (Lm 100,000), u mbagħad, aktar tard tul dak l-istess xahar, fil-25 ta' Marzu, 1985<sup>28</sup>, b'garanzija oħra sal-ammont ta' ħames mija u ħamsin elf lira Maltija (Lm 550,000). Dak inhar, għall-kumpannija mħarrka garanti MWCL kienu dehru l-imħarrkin garanti Bernard Ellul Sullivan u Alexander Żammit;

Illi l-Bank attur beda joħroġ mandati kawtelatorji kontra l-imħarrkin f'Jannar tal-1986, u l-kawża nfetħet fi Frar ta' dik is-sena;

Illi fi proċess bħal dan li ħa medda ta' snin, il-Qorti trid tagħraf tagħżel il-konsiderazzjonijiet ta' dritt rilevanti biex tasal għad-deċiżjoni tagħha. Il-Qorti tqis li din il-kawża ilha tterraq quddiem il-Qrati għal qrib għoxrin sena. Issa li l-proċess hu msoffi mill-kwestjonijiet marginali li tqanqlu f'kull stadju tal-kawża, wieħed jista' jgħarbel dak li huwa essenzjali minn dak li kien iservi biss biex ixellef l-attenzjoni mill-kwestjoni ewlenija għal episodji maħsuba ta' tkaxkir proċedurali li sewa żmien kbir lill-Qorti. Dak li l-Qorti jeħtiġilha tistħarreg illum huwa x'inhu tassew il-kreditu li l-Bank attur jistħoqqlu jgħbor mingħand l-imħarrkin, u jekk huwiex minnu li l-Bank kellu xi sehem li wassal biex il-kumpannija mħarrka ECIL ma kinitx aktar f'qagħda li tħallas id-dejn tagħha. Minħabba l-eċċezzjoni mqanqla mit-tliet intervenuti fil-kawża, se' tiġi mistħarrga wkoll il-kwestjoni tas-siwi tal-garanzija mogħtija lill-Bank mill-imħarrkin garanti;

Illi, qabel xejn, jifdal li l-Qorti tistħarreg **dwar l-ewwel eċċezzjoni tal-imħarrkin** fis-sens li l-attur *nomine* ma jirrapprezentax lill-Bank attur, il-Qorti tgħid mill-ewwel li dik l-eċċezzjoni mhijiex mistħoqqa. Dan minħabba li l-Avukat Mamo ressaq dokument li huwa estratt minn riżoluzzjoni tal-Bord tad-Diretturi qrib sena u nofs qabel ma nfetħet din il-kawża, li juri li dak il-Bord kien ħatru biex jidher għall-Bank f'kull att ġudizzjarju fil-konfront tal-klijenti tal-Bank<sup>29</sup>;

---

<sup>28</sup> Dok "E", f'pag. 300-3 tal-proċess

<sup>29</sup> Dok "AA", f'pag. 93 tal-proċess



Illi għalhekk, l-ewwel eċċezzjoni tal-imħarrkin kollha m'hijiex sejra tintlaqa', għaliex il-fatti juru l-kontra ta' dak li tgħid l-istess eċċezzjoni;

**Illi dwar il-pretensjonijiet fil-konfront tal-kumpannija debitoriċi** jibda biex jingħad li, fis-sewwa, ma tressqet l-ebda kontestazzjoni siewja dwar l-eżistenza ta' kreditu. Għalkemm fin-Nota tal-Eċċezzjoni tagħha ECIL qalet li l-ammonti indikati bħala dovuti ma kinux korretti, ma ressqet l-ebda prova biex tfisser fejn u kif kienet tirriżulta tali skorrettezza. Jidher li l-akbar sforz sar biex il-garanti (mħarrkin fil-kawża) u n-nisa tagħhom (l-intervenuti fil-kawża) ma jitgħabbewx bir-responsabbilta' tal-ħlas tad-dejn flimkien mal-kumpannija mħarrka debitoriċi, liema dejn ma ġiex kontestat b'serjeta';

Illi wara kollox, l-eżistenza tad-dejn toħroġ minn kuntratti pubbliċi li jtkellmu waħedhom. Biex dik il-pretensjoni taqa' kien jeħtieġ li l-kumpannija debitoriċi ECIL tressaq provi li hija ssaldat jew ħallset dak id-dejn. Minn dan ma sar xejn. Għall-kuntrarju, kien l-istess Bank attur li, waqt is-smiġħ tal-kawża (u x'aktarx minħabba li saru xi ħlasijiet akkont fil-mori) niżżel il-pretensjoni tiegħu għas-somma ta' Lm 788,715.39 minn dik originarjament mitluba fl-Att taċ-Ċitazzjoni. Minħabba li, f'Marzu tal-2003<sup>30</sup>, il-Bank attur ressaq bħal prospett aġġornat li ma jidhirx li kien iqis l-imsemmija Nota ta' tnaqqis li kien ressaq aktar minn ħdax-il (11) sena qabel, il-Qorti ma tistax titbiegħed minn dak imsemmi fin-Nota ta' tnaqqis u ma toqgħodx fuq il-prospett, u dan billi n-Nota ta' Tnaqqis ta' talba għandha minn ċessjoni parzjali tal-pretensjoni originali kif magħmula fl-att taċ-Ċitazzjoni, filwaqt li l-prospett huwa l-aħjar ipoteżi, prova. Fuq kollox, l-istess Bank attur ressaq xhud li ikkonferma u fisser kif il-bilanċ li qiegħed jippretendi kien jaqbel ma' dak imsemmi fin-Nota ta' Tnaqqis<sup>31</sup>;

Illi qabel ma jiġu mistħarrġa l-eċċezzjonijiet imressqin mill-imħarrkin Ellul Sullivan u Żammit bħala garanti solidali mal-kumpannija ECIL, huwa xieraq li l-Qorti tqis l-

<sup>30</sup> Dok "AB1", f'pag. 573 tal-proċess

<sup>31</sup> Xhieda ta' Philip Spiteri 26.2.1992, f'pag. 183-4 tal-proċess

**eċċezzjoni tat-tliet intervenuti fil-kawża.** Mill-erba' nisa li żwieġhom tħarrku bħala garanti, tlieta biss ressqu eċċezzjoni dwar **is-siwi tal-garanzija mogħtija minn żwieġhom** favur il-Bank attur. Huma jgħidu li dawk il-garanziji (u l-ipoteki ġenerali u speċjali li nħolqu b'riżultat ta' dik l-obbligazzjoni) ma jiswewx għaliex ma sarux la bil-kunsens tagħhom u lanqas bl-għarfien tagħhom;

Illi tajjeb jissemma li, bħala prinċipji ġenerali li jirrigwardaw il-mertu tal-kawża, fejn bejn persuni miżżewġin tapplika l-komunjoni tal-akkwisti dwar it-tmexxija tal-ġid materjali tagħhom, il-liġi trid li t-tnejn li huma jkollhom setgħat ta' tmexxija ndaqs u li t-tnejn li huma jridu joqogħdu għal dak li hemm provdut fil-liġi<sup>32</sup>. Għalhekk, il-liġi tgħid li t-tmexxija ordinarja tal-akkwisti u l-jedd li wieħed iħarrek jew jiġi mħarrek dwar tmexxija bħal dik tmiss lil kull wieħed mill-miżżewġin<sup>33</sup>. Iżda, dwar għemejjel meqjusa bħala dawk ta' tmexxija straordinarja u l-jedd li wieħed iħarrek jew li jiġi mħarrek dwar tali għemejjel tmiss liż-żewġ miżżewġin flimkien<sup>34</sup>. Madankollu, fejn għemejjel normali ta' tmexxija ta' kummerċ, negozju jew professjoni li tkun immexxija biss minn wieħed mill-miżżewġin, ikunu wkoll għemejjel ta' tmexxija straordinarja, dawn xorta waħda jistgħu jitwettqu minn dak il-miżżewweġ waħdu<sup>35</sup>;

Illi l-għemejjel ta' għamla straordinarja huma meqjusa bħala dawk biss li l-liġi tgħid<sup>36</sup> li għandhom jitqiesu bħala għemejjel ta' għamla straordinarja, u fejn għamil ma jaqax f'dik il-kategorija għandu jintgħadd bħala għamil ta' tmexxija ordinarja. L-għamil li bih wieħed jidhol f'kuntratt għal xi garanzija huwa magħdud bħala għamil ta' amministrazzjoni straordinarja<sup>37</sup>;

Illi fejn għamil ta' tmexxija straordinarja jsir minn waħda biss mill-miżżewġin u mingħajr l-għarfien – imqar taċitu – tal-parti miżżewġa l-oħra, dak l-għamil xorta waħda jkun jgħodd. Imma jekk l-għamil bħal dak kien jikkonsisti fi

---

<sup>32</sup> Art. 1319 tal-Kap 16

<sup>33</sup> Art. 1322(1) tal-Kap 16

<sup>34</sup> Art. 1322(2) tal-Kap 16

<sup>35</sup> Art. 1324 tal-kap 16

<sup>36</sup> Art. 1322(3) tal-Kap 16

<sup>37</sup> Art. 1322(3)(f) tal-Kap 16

trasferiment jew f'holqien ta' jedd rejali jew personali fuq ġid immobbli, jew jekk kien jikkonsisti f'holqien b'titolu gratuwitu ta' jeddijiet rejali jew personali fuq hwejjeġ mobbli, għamil b'hal dak ikun jista' jithassar fuq talba tal-miżżewweġ li mingħajr il-kunsens tiegħu ikun sar dak l-att<sup>38</sup>. Kull għamil ieħor li jmissu jsir miż-żewġ miżżewġin flimkien iżda li fil-fatt isir minn miżżewweġ wieħed ma jistax jithassar, iżda jingħata lill-parti li tħalliet barra milli tagħti l-kunsens tagħha l-jedd li ġġiegħel lill-parti li mexxiet waħedha li tirreintegra l-komunjoni tal-akkwisti jew, jekk dan ma jkunx jista' jsir, li tagħmel tajjeb għad-dannu mġarrab mill-parti miżżewġa li ma tkunx tat il-kunsens tagħha<sup>39</sup>. Ukoll fejn huwa mogħti li parti miżżewġa tista' titlob it-tħassir ta' għamil straordinarju, dan irid isir fi żmien limitat<sup>40</sup>, li jista' jitqassar għal tliet xhur jekk il-parti li ma tkunx tat il-kunsens tagħha jntbagħtilha att ġudizzjarju biex jgħarrafha bit-twettiq ta' l-għamil<sup>41</sup>;

Illi dawn id-dispożizzjonijiet juru li l-intervenuti fil-kawża m'għandhomx raġun jgħidu li l-garanziji li taw żwieġhom lill-bank attur mingħajr ma ħadu sehem fihom għandhom jitqiesu daqslikieku nulli u bla effett mill-bidu. Fejn hemm nullita' ta' dawn l-għemejjel, din m'hijiex nullita' assoluta, imma biss waħda relattiva: l-għamil jibqa' jiswa sakemm ma jigix imħassar. Minbarra dan, fejn hemm nullita' b'hal din, tali nuqqas ta' siwi ma jista' qatt jintalab (jew jiġi eċċepit) mill-parti l-miżżewġa li tkun ikkuntrattat<sup>42</sup>, imma trid tirriżulta minn azzjoni meħuda apposta mill-parti l-miżżewġa li l-fehma tagħha ma tkunx ingħatat, jekk u meta tmexxi b'kawża f'dan is-sens u fiż-żmien stipulat. Ma jidhirx għalhekk biżżejjed li l-kwestjoni tas-siwi ta' għamil straordinarju li jsir minn parti waħda biss mill-miżżewġin tista' titqanqal b'hal eċċezzjoni (jiġifieri *ope exceptionis*), imma hu meħtieġ li ssir kawża apposta f'dan is-sens u fiż-żmien li tagħti l-liġi;

Illi l-kwestjoni dibattuta hija dwar jekk għamil straordinarju li jsir minn jew bl-għarfien ta' waħda biss mill-partijiet

---

<sup>38</sup> Art. 1326(1) tal-Kap 16

<sup>39</sup> Art. 1326(5) tal-Kap 16.

<sup>40</sup> Art. 1326(2) tal-Kap 16

<sup>41</sup> Art. 1326(3) TAL-Kap 16

<sup>42</sup> P.A. GCD 7.3.2003 fil-kawża fl-ismijiet *Strand Marine Ltd. vs Simon Borg Bartolo*

miżżewġin jgħabbix xorta waħda lill-komunjoni tal-akkwisti daqslikieku kien għamil li sar mit-tnejn<sup>43</sup>, jew jekk jgħabbix biss lill-ġid parafernali tal-parti miżżewġa li waħedha tkun għamlitu<sup>44</sup>. Fiż-żewġ ipoteżi, madankollu, l-implikazzjoni m'hijiex li l-għamil ma jkunx jgħodd, imma, għall-kuntrarju, li dak l-għamil kien jgħodd – żgur fir-rigward tat-terza persuna li tkun ikkuntrattat ma' dik il-parti miżżewġa u ta' dik l-istess parti miżżewġa li tkun daħlet għalih. M'huwiex l-ispirtu tal-liġi jekk jingħad li l-għamil straordinarju mwettaq minn wieħed biss mill-partijiet miżżewġin bla għarfien jew minn wara dahar il-parti miżżewġa l-oħra huwa għamil null *ab initio* u dan għaliex il-liġi ma tgħidx hekk. Fejn il-liġi trid li għamil ma jkunx jiswa għaliex nieqes minn xi kwalita' essenzjali u meħtieġa, l-liġi tgħidu espressament u lil hadd m'huwa mħolli li jimplikah b'tigbid, tixbih, jew b'analogija;

Illi f'dan il-każ jeħtieġ jiġu mistħarrġa tliet (3) aspetti ewlenin: l-ewwel aspekt huwa dak li jirrigwarda l-ġid garantit; it-tieni jirrigwarda ż-żmien meta ngħatat il-garanzija; u t-tielet dwar l-għoti tal-garanzija nnifsu minn żwieġ l-intervenuti eċċipjenti u jekk kienx, fiċ-ċirkostanzi partikolari tal-każ, jorbot lill-komunjoni tal-akkwisti ta' bejniethom;

Illi dwar **l-ewwel aspekt** jiġi rilevat li l-ġid garantit mill-imħarrkin garanti kien ġid immobbiljari u li l-garanzija mogħtija kienet fl-għamla ta' ipoteka speċjali fuq dak il-ġid. Dak il-ġid kien ġid tal-garanti u x'aktarx ukoll kienu fondi li fihom kienu jgħixu l-garanti man-nisa rispettivi tagħhom;

Illi dwar **it-tieni aspekt** juri li l-imħarrkin garanti daħlu garanti għall-kumpannija ECIL sa minn Awissu tal-1982. Kif sewwa jirrileva l-bank attur fin-Nota ta' Sottomissjonijiet tiegħu, sa dak inhar, l-istess imħarrkin garanti bħala rġiel miżżewġa setgħu jorbtu lill-komunjoni tal-akkwisti rispettivi tagħhom mingħajr il-ħtieġa li jintalab is-sehem ta' marthom jew il-fehma tagħhom. Sa dak iż-

---

<sup>43</sup> Ara, per eżempju, App. Ċiv 27.6.2003 fil-kawża fl-ismijiet *Anthony Buġeja vs Publius Micallef et*

<sup>44</sup> Ara, per eżempju, P.A. GCD 15.11.2002 fil-kawża fl-ismijiet *John Cassar vs Francis Manġion et*; App. Ċiv. 31.1.2003 fil-kawża fl-ismijiet *Anthony Frendo et vs Anġlu Żahra pro et noe*; u P.A. TM 9.10.2003 fil-kawża fl-ismijiet *Angela DeMarco vs David DeMarco et* (appell pendenti)

żmien, bil-liġi, r-raġel waħdu kien jamministra l-komunjoni tal-akkwisti. Ta' min jgħid li l-garanziji kollha ngħataw lill-Bank attur sa Ottubru tal-1984 fil-każ tal-imħarrkin garanti personalment. Fil-każ tal-kumpannija WMCL, il-garanziji kienu ngħataw sa Marzu tal-1985, imma fil-każ tagħha, l-konsiderazzjonijiet dwar is-siwi tal-garanzija minħabba n-nuqqas ta' sehem tal-parti miżżewġa ma jgħoddux, billi dawk il-konsiderazzjonijiet jgħoddu biss dwar persuni fiżiċi li jkunu miżżewġa u li l-ġid patrimonjali tagħhom ikun regolat bis-sistema tal-komunjoni tal-akkwisti. Jiġifieri, sa Novembru tal-1993, ukoll kieku d-dar taż-żwieġ kienet tagħmel mill-ġid tal-komunjoni tal-akkwisti, żwieġ l-intervenuti fil-kawża setgħu (kif fil-fatt għamlu) jidhlu garanti u jipotekaw dak il-ġid bla ma n-nisa tagħhom kellhom għalfejn ikunu jafu minn qabel jew jaqblu magħhom;

Illi, madankollu, jirriżulta kemm mill-kuntratti ippubblikati<sup>45</sup>, u kif ukoll mix-xhieda tal-istess intervenuti fil-kawża Johanna Żammit<sup>46</sup> u Patricia Ellul Sullivan<sup>47</sup>, li fil-fatt il-kunsens tan-nisa tal-imħarrkin garanti kien ingħata biex issir il-garanzija u kif ukoll biex tinħareġ l-ipoteka biex isseddaq dik il-garanzija. Dan il-fatt jagħmilha ħaġa iebesha ħafna li wieħed jifhem kif l-intervenuti fil-kawża jibqgħu jgħidu li l-garanziji mogħtijin minn żwieġhom ma jiswewx jew li ma jorbtux il-komunjoni tal-akkwisti relattivi;

Illi għar-rigward **tat-tielet aspekk** wieħed iqis li ma jidhirx li jista' jingħad li l-għoti tal-garanziji min-naħa tal-imħarrkin garanti, fih innifsu, kien għamil gratuwitu. Dawk il-garanziji favur il-Bank attur ingħataw sewwasew għalix il-kumpannija mħarrka kienet qegħda tingħata faċilita' bankarja u aġevolazzjoni ta' flejjes li bihom hija setgħet taħdem fin-negozju tagħha. Jista' jagħti l-każ li l-imħarrkin garanti ma kisbu l-ebda vantaġġ dirett mill-ġest tagħhom, iżda dan ma jagħmilx il-garanziji mogħtija bħala għamil liberali jew mingħajr korrispettiv. Ghalkemm wieħed irid iżomm quddiem għajnejh ukoll li fost l-elementi kostitutivi ewlenin tal-kuntratt tal-garanzija, min-natura tiegħu

<sup>45</sup> Ara, per eżempju, "Dok RGD4", f'pag. 276 tal-proċess

<sup>46</sup> Affidavit tagħha tas-6.4.1999, f'pag. 514 tal-proċess

<sup>47</sup> Affidavit tagħha tas-6.4.1999, f'pag. 513 tal-proċess

wieħed isib dak li ġie msejjaħ bħala “l-ispirtu ta’ benefiċenza”<sup>48</sup>;

Illi issemma wkoll li l-imħarrkin garanti Żammit u Ellul Sullivan kienu azzjonisti u wkoll diretturi tal-kumpannija debitorji ECIL u għalhekk l-għoti tal-garanzija minnhom kienet eżerċizzju ordinarju ta’ dawk il-mansjonijiet tagħhom u b’interess dirett għalihom. Il-Qorti tifhem li jista’ jkun hemm ċirkostanzi fejn, fit-tmexxija u t-tħaddim ta’ kumpannija kummerċjali, is-self u l-kisba ta’ faċilitajiet bankarji jkunu parti ordinarja mill-istess tmexxija. Il-Qorti tifhem ukoll li, f’każ bħal dan, jistgħu japplikaw id-dispożizzjonijiet tal-artikolu 1324 tal-Kodiċi, b’mod li l-għoti ta’ garanzija f’ċirkostanza bħal dik tista’ tgħabbi wkoll lill-ġid tal-komunjoni jekk issir bħala parti mill-eżerċizzju tal-kummerċ, negozju, jew professjoni ta’ dak li jkun<sup>49</sup>;

Illi, madankollu, jibqa’ l-fatt li (a) meta żwieġ l-intervenuti fil-kawża daħlu garanti għall-kumpannija mħarrka ECIL dan setgħu jagħmluh u waħedhom jorbtu lill-komunjoni tal-akkwisti li dak iż-żmien kienet teżisti bejnhom u bejn marthom; u (b) l-għoti tal-garanzija fiċ-ċirkostanzi li saret kienet tiswa f’għajnejn il-liġi, u ma teżisti l-ebda raġuni li għaliha jew minħabba fiha l-istess garanzija għandha tiġi mħassra jew kancellata;

Illi fid-dawl ta’ dawn il-konsiderazzjonijiet kollha, l-Qorti tasal għall-fehma li l-eċċezzjoni tal-intervenuti fil-kawża dwar in-nuqqas ta’ siwi tal-garanziji li taw żwieġhom m’hijiex mistħoqqa u għalhekk m’hijiex sejra tilqagħha;

Illi għar-**rigward tat-tieni eċċezzjoni** tal-imħarrkin garanti, jidher li din tistrieħ fuq dak li jipprovdi l-artikolu 1959 tal-Kodiċi Ċivili. Kemm hu hekk, huma jgħidu li kien il-Bank attur innifsu li jaħti għall-fatt li l-kumpannija debitorji ECIL ma waslitx biex tista’ tibqa’ tħallas id-dejn li kellha mal-istess bank. Mix-xhieda mressqa<sup>50</sup>, jidher li l-imħarrkin

---

<sup>48</sup> Ara, per eżempju, App. Kumm. 3.11.1967 fil-kawża fl-ismijiet *Dingli vs Tabone* (Kollez. Vol: **LI.643**)

<sup>49</sup> P.A. TM 9.10.2003 fil-kawża fl-ismijiet *Claudette Gauci vs Paolo Bonnici Ltd. et* (appell pendent)

<sup>50</sup> Ara affidavit ta’ Alexander Żammit 7.8.1997, f’paġġ. 396a sa 400 tal-proċess

garanti jixlu lill-Bank attur b'erba' ċirkostanzi partikolari li ġabuhom fiex ġabuhom;

Illi dawn iċ-ċirkostanzi jissemew mix-xhud waħdieni li tressaq min-naħa tal-imħarrkin, jiġifieri l-imħarrek Alexander Żammit. L-erba' ċirkostanzi jistgħu jingabru (a) fl-episodju tal-kumpannija franċiża Cofex S.A., (b) fil-ġrajja tal-esperjenza tal-kumpannija britannika Yondercourt Ltd., u l-moħħ warajha Rami Narr, (ċ) fil-bidla fil-ħsieb għall-għarrieda tal-Bank attur li ma jilqax il-proposti tal-awdituri ta' ECIL biex din tidhol fi proġett mal-kumpannija taljana Sasch Srl, u (d) fit-teħid min-naħa tal-Bank attur ta' proċeduri kriminali kontra d-diretturi ta' ECIL fuq allegazzjoni ta' frodi;

Illi l-Bank attur ma joqgħodx għal dawn l-akkużi, u ressaq xhud ewlieni li miera waħda waħda l-imsemmija ċirkostanzi<sup>51</sup>. Minbarra dan, l-istess xhud fisser kif il-Bank attur kien uża l-għaqaq meħtieġ u widdeb lill-garanti dwar ċerti riskji li kienu qegħdin jieħdu fin-negozju tagħhom mal-kumpanniji barranin. Ta ukoll tifsiriet li wieħed jista' joqgħod fuqhom dwar il-kwestjoni tal-kambjali *pour aval*<sup>52</sup>, dwar l-imġiba ta' Rami Naar<sup>53</sup>, u xejn anqas dwar l-ispedizzjoni tal-qliezet lejn ir-Renju Unit mingħajr ma nkiseb iċ-ċertifikat ta' kwalita' qabel intbagħtu barra minn Malta<sup>54</sup>;

Illi f'ċirkostanzi bħal dawn, il-Qorti qagħdet b'seba' għajnejn biex tifli sewwa l-provi mressqa, ukoll minħabba li riedet tindirizza dik il-parti tas-sottomissjonijiet tal-imħarrkin fejn jgħidu li l-Bank attur kien jista' jkun kapriċċuż fid-deċiżjonijiet meħudin minnu, ladarba jiġri x'jiġri, kellu l-protezzjoni tal-garanziji tad-diretturi tad-debitriċi. Il-Qorti tifhem li, f'qagħda bħal din, Bank kreditur jista' jsib li l-garanzija mogħtija u l-ordni ta' prijorita' li din tista' tagħtih, toħloq ambjent fejn in-nuqqas tad-debitur tiegħu ma jhallix effetti radikali sewwasew minħabba li jkun hemm il-garanti li jagħmlu tajjeb. Izda sakemm ma jintweriex sewwa bi provi tajba li kien hemm xi negliġenza

<sup>51</sup> Xhieda ta' John B. Gauċi 15.9.1998, f'paġġ. 474 sa 486 tal-proċess

<sup>52</sup> Xhieda tiegħu 17.3.1998, f'paġ. 423 tal-proċess

<sup>53</sup> Xhieda tiegħu 28.5.1998, f'paġġ. 440-3 u 445 tal-proċess

<sup>54</sup> *Ibid.*, f'paġ. 444 tal-proċess

jew saħansitra għamil żlejali mill-Bank li jkun, dan ix-xenarju m'għandux joħloq il-preżunzjoni li l-Bank jista' jkun traskurat fit-tmexxija ta' ħwejjeġ il-klijenti tiegħu. Fid-dinja kompetittiva ma jkunx għaqli li istituzzjoni finanzjarja, bħal bank, bla kont u b'leġġerezza tħalli l-qagħda ta' klijenti tagħha tisfaxxa u mbagħad iddur fuq il-garanti ta' dak il-klijent;

Illi meta l-Qorti qieset sewwa l-provi tal-imħarrkin u qisithom mal-provi mressqa mill-Bank attur, sabet li, f'bosta mill-erba' ċirkostanzi li l-imħarrkin garanti jixlu lill-Bank attur bihom, huma kellhom sehem attiv f'dak li ġara u mhux dejjem kien il-każ li żammew lill-Bank mgħarraf b'dak li kienu qegħdin jagħmlu. L-istampa li toħroġ hija waħda fejn, minħabba l-qagħda finanzjarja mwiegħra li ECIL kienet kulma jmur dieħla fiha, id-direttur kienu qegħdin jippruvaw jidhlu fi proġetti maħsuba li jirrendu dħul biżżejjed biex jinqata' d-dejn tagħha mal-Bank, imma li, minflok, kienu proġetti li swew bla fejda jew ma kinux infasslin b'għaqaq biżżejjed minn qabel;

Illi għal dawn l-affarijiet, il-Bank attur m'għandux jitgħabba bi ħtija, speċjalment meta wieħed iqis li ECIL u d-diretturi tagħha kienu nies li kien ilhom fil-qasam tal-kummerċ għal bosta snin u kellhom (jew messhom kellhom) l-għajjnuna ta' nies esperti fil-qasam tal-manifattura u l-esportazzjoni li kienu l-akbar żewġ attivitajiet tal-istess kumpannija. Għalkemm ECIL kienet klijenta tal-Bank attur, wasal mument (x'aktarx fl-1984) meta l-pożizzjonijiet tagħhom ma baqgħux mibnija fuq il-"fiduċja għamja" li jsemmi l-imħarrek Alexander Żammit, għaliex kien hemm diġa' sinjali ta' tensjoni fit-tħaddim tal-kumpannija, fit-tmexxija tal-kontijiet ta' ECIL (li dejjem kienu qegħdin jiħraxu fl-aspett ta' debitu, u, wisq aktar fil-miżuri kawtelativi li l-Bank attur kien qiegħed jieħu, bħal meta l-merkanzija mhux mibjugħa ta' ECIL tqegħdet bi pleġġ f'idejn l-istess Bank. F'qagħda bħal din, wieħed ikun maqtuġħ mir-rejalta' jekk jippretendi li l-Bank kreditur jibqa' l-ħabib li jmexxilek hu n-negozju tiegħek jew li tħalli kollox f'idejh;

Illi, wara li qieset dawn il-ħwejjeġ kollha, l-Qorti ma ssibx li ntweri ċar u tajjeb biżżejjed li l-Bank attur jaħti għall-



qagħda mwiegħra li sabet ruħha fiha ECIL jew li jaħti għan-nuqqas tal-istess ECIL li twettaq ir-rabtiet tagħha mal-Bank;

Illi għalhekk, it-tieni eċċezzjoni tal-imħarrkin garanti ma tistax tintlaqa’;

Illi ladarba n-negozju li dwaru l-imħarrkin garanti taw il-garanzija tagħhom kien wieħed ta’ xejra kummerċjali, jittqies bi preżunzjoni tal-liġi bħala obligazzjoni solidali<sup>55</sup>. Dan minbarra l-fatt li fl-istess kuntratti, l-imħarrkin iddikjaraw li kienu qegħdin jintrabtu mal-kumpannija mħarrka ECIL solidalment;

Għal dawn ir-raġunijiet, il-Qorti qegħda taqta’ u tiddeċiedi l-kawża billi:

**Tehles lill-imħarrek** Bernard Ellul Sullivan u lil martu l-intervenuta Patricia Ellul Sullivan milli joqogħdu fil-kawża, u dan billi l-Bank attur ċeda l-pretensjonijiet tiegħu fil-konfront tagħhom;

Għall-finijiet tal-artikolu 175(3) tal-Kapitolu 12 tal-Liġijiet ta’ Malta qegħda **tordna l-bdil fl-att taċ-Ċitazzjoni** billi fit-talba attriċi l-kliem “rispettivement kull wieħed minnhom” jithassru u minflokhom jidhlu l-kliem “solidalment bejniethom”;

**Tiċhad l-ewwel eċċezzjoni** tal-imħarrkin bħala mhix mistħoqqa fil-fatt u fid-dritt, u tiddikjara li l-attur *nomine* kellu l-kwalita’ li jidher għall-Bank attur fl-atti ta’ din il-kawża;

**Tiċhad l-eċċezzjoni** tal-intervenuti fil-kawża, u tiddikjara li l-garanziji mogħtijin mill-imħarrkin Walter Żammit, Joseph Ellul Sullivan, Alexander Żammit u Mixer Wholesale Company Limited kienu jiswew għall-finijiet u effetti kollha tal-liġi u kienu jorbtu lill-persuni li għamluhom;

---

<sup>55</sup> Art. 1941 tal-Kap 16

**Tilqa' l-ewwel talba attriċi** u tiddikjara li l-kumpannija m'harrka Eurowear Clothing Industry Limited hija debitoriċi tal-Bank attur fis-somma ta' seba' mija u tmienja u tmenin elf seba' mija u ħmistax-il lira Maltija u disgħa u tletin ċenteżmu (Lm 788,715.39) rappreżentanti l-ammont ta' faċilitajiet bankarji ta' self u *overdraft* maħruġa għall-benefiċċju tagħha mill-Bank attur, flimkien mal-imgħaxijiet bir-rata tat-tmienja fil-mija (8%) fis-sena b'effett mit-22 ta' Settembru, 1985, sal-jum tal-ħlas effettiv;

**Tilqa' l-ewwel talba attriċi wkoll** billi tiddikjara lill-imħarrkin l-oħrajn Walter Żammit, Alexander Żammit, Joseph Ellul Sullivan u Mixer Wholesale Company Limited responsabbli solidalment mal-kumpannija m'harrka Eurowear Clothing Industry Limited għad-dejn tagħha mal-Bank attur, u dan f'ammont ta' mhux aktar minn sitt mija u ħamsin elf lira Maltija (Lm 650,000);

**Tikkundanna** lill-kumpannija debitoriċi m'harrka u lill-imħarrkin garanti solidali biex iħallsu lill-Bank attur is-somma ta' Lm 788,715.39, bħala dejn minnhom dovut flimkien mal-imgħaxijiet bit-8% fis-sena fuq l-imsemmija somma b'effett mit-22 ta' Settembru, 1985, sal-jum tal-ħlas effettiv; u

**Tikkundanna** lill-imħarrkin flimkien u solidalment bejniethom **iħallsu l-ispejjeż kollha tal-kawża**, ħlief għall-ispejjeż tal-imħarrek Bernard Ellul Sullivan u martu l-intervenuta fil-kawża Patricia Ellul Sullivan, li għandhom ibatu biss l-ispejjeż tagħhom.

**Moqrija**

**< Sentenza Finali >**

-----TMIEM-----